

478.

Врз основа на член 36 став (5) од Законот за Владата на Република Македонија („Службен весник на Република Македонија“ бр.59/00, 12/03, 55/05, 37/06, 115/07, 19/08, 82/08, 10/10, 51/11, 15/13, 139/14, 196/15, 142/16, 140/18 и „Службен весник на Република Северна Македонија“ бр. 98/19), Владата на Република Северна Македонија, на седницата, одржана на 1 февруари 2023 година, донесе

ПРОГРАМА

ЗА ПОДДРШКА НА ПРЕТПРИЕМНИШТВОТО, КОНКУРЕНТНОСТА И ИНОВАТИВНОСТА НА МАЛИТЕ И СРЕДНИТЕ ПРЕТПРИЈАТИЈА ВО 2023 ГОДИНА

Член 1

Со оваа програма се уредува намената на средства за поддршка на претприемништвото, конкурентноста и иновативноста на малите и средните претпријатија (во натамошниот текст: МСП) обезбедени од Буџетот на Република Северна Македонија за 2023 година, Раздел 10001, Програма 4, Потпрограма 40 – Агенција за поддршка на претприемништвото на Република Северна Македонија (во натамошниот текст: АППРСМ) Ставка 425 - Договорни услуги и Ставка 464 - разни трансфери во вкупен износ од 28.300.000,00 (дваесет и осум милиони и триста илјади) денари.

Член 2

Средствата од член 1 од оваа програма ќе се користат за следните намени:

1. Поддршка за самовработување (претприемништво)

Изработка на одржливи бизнис планови со советодавна поддршка од советници регистрирани во Каталогот на советници при АППРСМ, со цел поддршка за невработените да започнат сопствен бизнис. Поддршката се реализира согласно Оперативниот план 2023 година на Министерството за труд и социјална политика, а преку Ваучерскиот систем на советување на АППРСМ. Реализацијата на оваа активност ќе се одвива преку организациите за деловна поддршка. Програмската активност ќе се реализира од ставките 425 и 464 од членот 1 од оваа програма.

Постапката за доделување на средствата од оваа точка ќе се изврши согласно Прирачникот за процедури на Ваучерскиот систем на советување и преку објавување на јавни повици за избор на организации за деловна поддршка на претприемништвото, објавени на веб страната на АППРСМ – www.apprm.gov.mk и/или во печатените медиуми. 21.000.000,00 денари

2. Ваучерски систем на советување

Имплементација на ваучерски систем за советување за советодавни услуги кај 35 клиенти со цел давање поддршка на зајакнувањето на конкурентноста на постоечките мали и средни претпријатија и основање на нови претпријатија, ширење на ваучерскиот систем за советување како инструмент за подобрување на работењето на секторот на МСП и одржување на веб страната за консултанти.

Реализацијата на оваа активност ќе се одвива преку организациите за деловна поддршка.

Постапката за доделување на средства од оваа точка ќе се изврши согласно Прирачникот за процедури на Ваучерскиот систем на советување и преку објавување

на јавни повици за избор на организации за деловна поддршка на претприемништвото, објавени на веб страната на АППРСМ – www.apprm.gov.mk и/или во печатените медиуми, како и повик до потенцијалните претприемачи и активните мали и средни претпријатија за аплицирање на оваа програмска активност.

При поддршката на потенцијалните претприемачи и активните мали и средни претпријатија, особено внимание ќе се обрне на зголемено учество на жените во оваа програмска активност, при што најмалку 150.000,00 денари од предвидените ќе се наменат за поддршка на жени претприемачи.

1.500.000,00 денари

3. Стандардизирани менторски услуги

Во рамките на регионалниот проект — Воспоставување и промоција на стандардизирани менторски услуги за мали и средни претпријатија во Западен Балкан - фаза 2, поддржан од Јапонската агенција за меѓународна соработка (ЈСА), во текот на 2023 година дополнително ќе бидат обучени нови ментори, со вклучување и на нови организации за деловна поддршка. Во 2023 година започнува нов циклус (2023-2024 година) и менторската програма ќе се прошири со нови специјализирани содржини во полето на продуктивноста на МСП, интернационализација и регионална деловна соработка. Новообучените ментори, заедно со веќе постоечките, ќе извршат менторирање на активни МСП, во согласност со Методологијата за стандардизирани менторски услуги наменети за МСП изработена по јапонски стандарди. Програмската активност ќе се реализира од ставките 425 и 464 од членот 1 од оваа програма.

Постапката за доделување на средства од оваа точка ќе се изврши преку објавување на јавни повици за избор на организации за деловна поддршка на претприемништвото, објавени на веб страната на АППРСМ – www.apprm.gov.mk и и/или во печатените медиуми, како и повик за учество и промоција на активностите насочени кон зголемување на учеството на ново - основаните и постоечките мали и средни претпријатија за аплицирање на оваа програмска активност.

При поддршката на активните мали и средни претпријатија, особено внимание ќе се обрне на зголемено учество на жените во оваа програмска активност, при што најмалку 300.000,00 денари од предвидените ќе се наменат за поддршка на жени претприемачи.

3.000.000,00 денари

4. Инфо пулт - проект во соработка со регионалните центри

Поддршка на деловните центри во активностите поврзани со понатамошно функционирање на мрежа на центри и имплементација на програми за помош, информирање и советување на мали и средни претпријатија, со цел давање на информативна, промотивна, советодавна и логистичка поддршка на 400 МСП и потенцијалните претприемачи кои сакаат да се самовработат, како и дистрибуција на релевантни и корисни информации за МСП и потенцијалните претприемачи.

Постапката за доделување на средства од оваа точка ќе се изврши преку објавување на јавен повик за избор на организации за деловна поддршка на претприемништвото објавен на веб страната на АППРСМ – www.apprm.gov.mk и/или во печатените медиуми.

400.000,00 денари

5. Претприемачко образование – биди претприемач

Реализирање на три работилници за промоција на претприемништвото и подигање на свеста за претприемништвото кај младите луѓе (со вкупен опфат на 60 учесници – ученици и студенти), како и развој на претприемачкиот дух и култура потребни за отворање на сопствен бизнис, со посебен осврт на дигиталните вештини. 200.000,00 денари

6. Организирање на обуки за подготовка на бизнис план

Организирање на шест обуки (со вкупен опфат од 150 учесници - ученици и студенти) на различни теми за подготовка на бизнис план, наменети за студенти и ученици од средните училишта. При организирањето на обуките ќе се води сметка за регионалната застапеност. 200.000,00 денари

7. Организирање на обука за наставници/професори кои го предаваат предметот претприемништво и бизнис

Организирање на три еднодневни обуки за најмалку 10 професори од средните училишта и од факултетите кои го предаваат предметот претприемништво и бизнис, со цел зголемување на нивните капацитети за најновите претприемачки трендови за дигитално и зелено претприемништво, проширување на нивните знаења и здобивање со нови вештини поврзани со претприемачкото учење. 250.000,00 денари

8. Организирање на меѓународна конференција за претприемништво

Организирање на дводневна меѓународна конференција на институциите за поддршка на развојот на МСП и претприемништвото од регионот на Југоисточна Европа (со вкупен опфат од 30 учесници), со цел размена на искуства и соработка во делот на поддршка на претприемништвото денес и во иднина. Посебен осврт на конференцијата ќе се даде на промоција на примената на дигитализацијата кај МСП. 800.000,00 денари

9. Организирање на работилници за подигање на свеста за дигитализација кај МСП

Организирање на четири работилници за МСП (со вкупен опфат од 60 учесници) за потребата од дигитализација на производствените процеси, со цел зголемување на продуктивноста и конкурентноста за настап на странски пазари. Посебен осврт на работилниците ќе се даде на градењето на заеднички ставови во креирањето на политиките за МСП. 300.000,00 денари

10. Поддршка за женско претприемништво

Организирање на две обуки за жени претприемачи (со вкупен опфат на 40 учесници – жени претприемачи) за веќе постоечки претпријатија раководени од страна на жени претприемачи и жени потенцијални претприемачи. Целта на овие обуки е да се обезбеди широка информираност на жените претприемачи за инструментите за финансиска поддршка на женско претприемништво, согласно Акцискиот план за имплементација на Стратегијата за развој на женското претприемништво во Република Македонија 2019-2023 година. 150.000,00 денари

11. Кофинансирање на национален натпревар на средношколци на Џуниор Ачивмент Македонија

Кофинансирање на национален натпревар на средношколци од Република Северна Македонија, кој ќе се одржи во месец мај 2023 година, во организација на Џуниор Ачивмент Македонија, во рамките на „Програмата за претприемничко образование-ученичка компанија“ и церемонија за прогласување на победници, со учество и поддршка на претставници од бизнис секторот, невладини организации, донатори и АППРСМ. 150.000,00 денари

12. Подготовка на годишен извештај - Опсерваторија за МСП

Подготовка на годишен извештај за состојбата кај МСП и трендовите на овој сектор во 2022 година. Извештајот опфаќа споредба на бројот на МСП, нивното учество во бруто домашниот производ, во извозот, итн. 350.000,00 денари

Член 3

Агенцијата за поддршка на претприемништвото на Република Северна Македонија до 31.3.2024 година, да достави извештај до Владата на Република Северна Македонија со финансиски показатели за реализација на оваа програма, во кои ќе бидат опфатени постигнатите резултати, како и образложението за евентуални отстапувања од планираните активности.

Член 4

Оваа програма влегува во сила наредниот ден од денот на објавувањето во „Службен весник на Република Северна Македонија“.

Бр. 41-622/7
1 февруари 2023 година
Скопје

Заменик на претседателот
на Владата на Република
Северна Македонија,
Фатмир Битиќи, с.р.

479.

Врз основа на член 16 ставови 2 и 3 од Законот за здравствената заштита („Службен весник на Република Македонија“ бр. 43/12, 145/12, 87/13, 164/13, 39/14, 43/14, 132/14, 188/14, 10/15, 61/15, 154/15, 192/15, 17/16, 37/16 и 20/19 и „Службен весник на Република Северна Македонија“ бр. 101/19, 153/19, 180/19, 275/19, 77/21, 122/21, 178/21, 150/22 и 236/22), Владата на Република Северна Македонија, на седницата, одржана на 1 февруари 2023 година, донесе

**ПРОГРАМА
ЗА ПРЕВЕНЦИЈА НА КАРДИОВАСКУЛАРНИ
БОЛЕСТИ (КВБ) ВО РЕПУБЛИКА СЕВЕРНА
МАКЕДОНИЈА ЗА 2023 ГОДИНА****I. ВОВЕД**

Болестите на срцето и крвните садови претставуваат голема, хетерогена група на заболувања и се на прво место како причини за смрт во генералната популација во Република Северна Македонија. Ишемичната болест на срцето со своите четири клинички форми – ангина пекторис, акутен инфаркт на миокардот, ненадејна срцева смрт и исхемична кардиомиопатија, е најчеста болест од оваа голема група на заболувања, а настанува како последица на атеросклероза во коронарните артерии. Најновите испитувања покажуваат дека атеросклеротичните промени на крвните садови настануваат